

సూరి సిద్ధాంతం - 3

“బ్రాహ్మణుల సంగతి ఏమయింది చెప్పు! ఒకప్పుడు వాళ్ళలో ఈ జీవశక్తి ఉండదగినంత ఉండే ఉండాలి. అప్పుడు వాళ్ళు తమ చేతిలో ఉన్న కర్మయోగాన్ని పట్టుకు ఏడవక, లక్షమందిలో ఒకడికి కూడా అందని జ్ఞానయోగం కోసం పోయినారు. ఆ మితిమీరిన తిండితో జీవశక్తి మందగించి పోయింది. తద్దినాలు పెట్టించే దేవతాస్వరూప బ్రాహ్మణుడి మొహం చూస్తే నీకు జఠరాగ్ని మందగించిన లక్షణాలే కనబడతై, నాకు జీవశక్తి మందగించిన లక్షణాలు కూడా కనబడతై. ఈ కాలపు బ్రాహ్మణుడు కర్మ చెయ్యలేడు. ఆకలి లేని వాడికి ఏ పదార్థం రుచించనట్టు ఈ బ్రాహ్మణుడికి ప్రతిపనీ తప్పుగా కనపడుతుంది. మడిగట్టుకుని వస్తుంటే కాస్తపోగు కాలికింద పడగానే మళ్ళీ స్నానం చేసివస్తాడు. తనలో జీవశక్తి చచ్చిపోయింది కనక, తన ఆటలు సాగుతున్నై. కనక, ఇంకా జీవశక్తి చావని ఇతర కులాలవాళ్ళను ఏ పనీ చెయ్యవద్దంటాడు - ఆకలి కానివాడు మాడుతున్న వాణ్ణి అన్నం తిననివ్వక పక్కనచేరి అన్నంలో మట్టిగడ్డలు చూపించి అన్నం పారెయ్యమన్నట్టు! ఇతరులు చేసే కర్మకు తనెట్లా బాధ్యుడో! తన శాస్త్రం ప్రకారమే చూసినా!... సనాతన మతం అన్నవాడినల్లా జైలులో పారెయ్యి! ఒక సంవత్సరం లోపల ఈ హరిజనుల్లో నుంచి సూపర్మాన్ రాకపోతే నా పేరు సూరికాదు!... ఈసారి గాంధీ వాళ్ళలో పుడితే ఆశ్చర్యం ఏముంది?”



ఒకప్పుడు నేను మనుష్యులంతా మంచివాళ్ళూ చెడ్డవాళ్ళూ రొండు రకాలుగా ఉంటారనుకునే వాణ్ణి. కాని మనుష్యులతో నాకు సంపర్కం ఎక్కువయినకొద్దీ ప్రతివాడిలోనూ మంచి చెడూ ఉన్నదని గ్రహించాను. ఇదొక పెద్ద డిస్కవరీ కాదు. కాని దీనిమీద కొంత బుద్ధిని ప్రయోగించి నిజమైన డిస్కవరీ ఒకటి చేశాను. వెుత్తానికి బుద్ధిని ఉపయోగించటాన్ని గురించి సూరితో ఎప్పుడు చర్చించుదామా అని ఆరాటపడ్డం మొదలుపెట్టాను.

మర్నాడుదయం మొదటి కిత్తాపడ్డ తరవాత ఇద్దరం తీరిగ్గా కూర్చున్నాం.

“ఒరే సూరీ! నేనో కొత్త విషయం కనిపెట్టాను!” అన్నాను.

“క్రీస్తు కూడా వాళ్ళదే స్వర్గం అన్నాడు.” అలాగే ఒక్కొక్కసారి అజ్ఞానం పరమానందమన్నాడు.

“ఏమిట్రా అది?” అన్నాడు సూరి పరధ్యానంగా.

“కృత యుగంలో ధర్మం ఒంటికాలిమీద నడుస్తుందని రాను రాను కలియుగంలో ఒక పాదంతోనే నడుస్తుందని నువ్వు నమ్ముతావా?”

“ఒక్క కాలితో నడవటం ఎలా ఉంటుంది? గెంతుతుందను.”

“ఏడిచావులే! నా మాటకు సమాధానం చెప్పు. నీ కటువంటి నమ్మకం వున్నదా?”

“ఆ! ఏం?”

“మరేం లేదు! నేనన్నది శుద్ధ అబద్ధమని నిరూపిస్తాను.”

“నిరూపించు!” అన్నాడు సూరి ఆశ్చర్యంతో. ప్రతిరోజూ వాడి ఉపన్యాసాలకు గురి అయ్యే నేను వాడికి లెక్కరివ్వటానికి చాలా గర్వపడ్డాను. కొద్దిగా భయపడ్డాను. మరేం లేదు. దొంగవెధవ! ఏదో వాదనపెట్టి మన డిస్కవరీలు డిస్కవరీలు కావని నిరూపిస్తాడు! మరో విషయమేమిటంటే వాడు పురాణాదులతో ఏకీభవిస్తున్నాడంటే ఏదో దొంగెత్తు ఎత్తాడన్న మాటే! ఎందుకు? ఒకసారి నేను మన పురాణాలంత నమ్మదగినట్టుండ వన్నాను. వాడిలాగే కళ్ళు పెద్దవిచేసి అమాయకుడల్లే “ఏం?” అన్నాడు. నేను ప్రహ్లాదుని చరిత్రను తీసుకుని ప్రహ్లాదుడు చావకపోవటం, భగవంతుణ్ణి ఎక్కడ పడితే అక్కడ చూపిస్తానని చూపించగలగటం, హిరణ్యకశ్యపుడు శాస్త్రోక్తంగా చచ్చిపోవటం మొదలైనదంతా సింబాలిక్ కాని, కథ ఎంత మాత్రం నమ్మటానికి వీలేదన్నాను. ఇక సూరి తగిలాడు. బాబూ, ప్రహ్లాద చరిత్రలో ప్రతి అక్షరం ట్రూటులైఫ్ అన్నాడు. ప్రహ్లాదుడు క్లియర్ గా సైకిల్ మీడియం అన్నాడు. ప్రహ్లాదుడు చేసిన పనులలో మామూలు క్లెర్ వాయంట్లు చెయ్యలేని వేవీ లేవన్నాడు. నరసింహమూర్తి ప్రత్యక్షం కావటం ఆన్ ది వెరీ ఫేసాఫిట్ మెటిరియలైజేషన్ అన్నాడు. తండ్రిని చంపేటందుకు కావలిసొచ్చిన మెటిరియల్ యావత్తూ ప్రహ్లాదుడే సప్లయి చేశాడన్నాడు. ప్రహ్లాదుడే మళ్ళీ డిమెటిరియలైజేషన్ కూడా చెయ్యగలిగాడు చూడమన్నాడు. ఈ ప్రవాహానికి ఏ ముద్దు చెయ్యను? అసలే నాకీ స్పిరిచ్చలిజం అంటే అమిత అనుమానం. తరువాత దాన్ని గురించి నాకు ఏమీ తెలీదు. ఇప్పుడు కూడా ఇటువంటి దొంగ ఎత్తు ఎత్తి కలియుగంలో ధర్మం గెంతుతున్నది కాని నడవటం లేదని నిరూపిస్తాడని నాకు ఒక చెంప అనుమానం వుండనే వుంది. నా వుపన్యాసం ప్రారంభించాను.

“వెనుకటి యుగాల్లో అంతా సజ్జనులయినప్పటికీ, అందరి మంచితనాన్ని కప్పిపుచ్చగల ఒక దుర్మార్గుడుండేవాడు. ఆ రోజుల్లో అయితే రాముడూ లేకపోతే రావణుడూ

ఒక్కొక్క కంటకుడు అనేక వేల సంవత్సరాలు భూమీద ధర్మం అన్నమాట వినబడకుండా చేసేవాడు. ఇప్పుడో? ఇప్పుడు రావణుడూ లేడు రాముడూ లేడు. ప్రతివాడిలోనూ కొంత రాముడూ కొంత రావణుడూ వున్నాడు. నీ కృతయుగం కంటే ఈ కలియుగమే బాగుంది నన్నడిగితే!” అన్నాను.

సూరి “హా! హా!” అంటూ వాడి వెధవనవ్వు నవ్వుటం మొదలుపెట్టాడు.

నాకు వళ్ళు మండి “ఎందుకురా ఆ వెధవనవ్వు? చాతయితే నేను యేం పొరపాటు పడ్డానో చెప్పు!” అన్నాను.

వాడు యథాప్రకారం “సారీ!” అని నన్ను ఖండించటం మొదలుపెట్టాడు.

“ఓరి పిచ్చినాయనా? నువ్వు రావణుడివైనా రాముడివైనా నీకు సృష్టిలో స్థానం వుంది. ఆ రొండు శక్తులూ నీలో యేకమైపోగానే నీలో లైఫ్ ఫోర్సు చచ్చిపోయింది. నిన్ను మళ్ళీ కరగవెయ్య వలసిందే. ఇబ్బన్ రాసిన పీర్ జెయిన్ట్ చదువు.”

నేను కష్టపడి అర్థరాత్రివేళ నిద్రలేకుండా చేసిన రిసర్చి యావత్తూ సూరి ఒక్క ముక్కతో తేల్చివెయ్యటం నా కిష్టం లేకపోయింది. నేను వాడితో లడాయి వేసుకున్నాను.

“ఒరే సూరీ! నీ పెడకట్టె తర్కం నా దగ్గర పనికిరాదు. సృష్టియొక్క ఆదర్శమేమిటి? మంచితనమా, దుర్మార్గమా?”

“నేనా విషయం ఇంకా సృష్టినడిగి తెలుసుకోలేదు. సృష్టిలో వెల్తురూ ఉన్నది. చీకటి ఉన్నది. ప్రకృతికి వెలుతురును చూస్తే ప్రేమగాని, చీకటిని చూస్తే కోపంగాని వున్నట్టు తోచదు.”

“జయ విజయులను దుర్మార్గులుగా పుడతారా, సన్మార్గులుగా పుడతారా అని అడిగితే తడువుకోకుండా దుర్మార్గులుగా పుడతామన్నారు. ఒక్క జన్మలో భగవంతుణ్ణి చేరుకోతానికైనా సరే నీ వంటి వాడుగా పుట్టడాని కంగీకరించి వుండరు. నా మాట నమ్ము. స్వర్గానికి నరకానికి దారి ఒకటేనని వాళ్ళకు తెలుసు!”

నేను కాస్సేపు ఆలోచించాను.

“అయితే స్వర్గం నరకం ఒకటే నంటావా? పుణ్యం పాపం ఒకటే నంటావా?”

“మంచి చెడూ ఒకటేనన్నానా? కాదు, నేనన్నదల్లా త్రిశంకు స్వర్గం కన్న నరకమైనా మంచిదేనన్నాను. నీ కన్న ఒక రావణుడి కెక్కువ పదవి వుందన్నాను ప్రపంచంలో. ఏదో కర్మ చెయ్యి, అజగరవ్రతం మంచిది కాదన్నాను.”

“అట్లా అయితే నువ్వెవర్నీ ఒప్పించలేవు. ఏ పనీ చెయ్యకుండా వుండటం మంచిదంటాను, పాడుపని చేసేకన్న!”

“నువ్వు పాడనగానే సరా? నీకు మంచి చెడ్డలను గురించి ఏం తెలుసో చెప్పు. నీ కిష్టమైనదంతా మంచి, నీకిష్టంకానిది చెడూ అనుకునేవాడివి మంచి చెడ్డలతో ఏం

పనిరా?... నాకు అడ్డం రాకు! అలా కాకుండా, నీకు మంచి చెడ్డల్లో, స్వర్గనరకాల్లో నమ్మకం వుందా? నీకు మంచిని చూస్తే ఇష్టమెందుకు? చెడును చూస్తే అసహ్యమెందుకు?”

“దుష్టుడికి దూరంగా వుండమన్నారు.”

“నీ కర్మ అంటూ ఒకటి ఏడిస్తే ఏ దుష్టుడు నీ పక్క వున్నా నిన్నేమీ చెయ్యడు. నీకు నీ కర్మ అంటాలేదు. నువ్వు దుష్టుడికి దూరంగా పోయి నిర్వాపారత్వం వాతపడి త్రిశంకు స్వర్గం చేరతావు”.

“ఒక్క వుపమానం చూడు. నీలో ఆకలంటూ ఒకటి పుట్టినప్పుడు ఏదో తింటావు. అది మంచి పదార్థమయితే నీకు సహాయం చేసి బలం యిస్తుంది. అది అరగని పదార్థమయితే కడుపులో నెప్పి వస్తుంది. దానికి మందు పడవలసి వస్తుంది. అది డాక్టరు చేతిమీదుగా ఇవ్వబడటం ప్యూర్ యాక్సిడెంట్. నీకే ఆ చికిత్స చాతయి వుండవచ్చును. అప్పుడా మందు నువ్వే పుచ్చుకుని బాగుపడతావు. ఆ విధంగానే నీలో జీవశక్తి, లైఫ్ ఫోర్స్ వుంది. జరరాగ్ని మాదిరి గానే, అది లోపల ప్రజ్వరిల్లుతూంటే ఏదో కర్మ చెయ్యకుండా ఊరుకోలేవు. నువ్వు అన్నం తినేటప్పుడు తెలివిగలవాడివైతే నీ కరిగే పదార్థాలు చూసి మరీ తింటావు. నీ కరిగే పదార్థాలు - గమనించు! ఇంకొకడితో సంబంధమూ లేదు! విచక్షణ లేకపోతే కడుపులో నెప్పి వచ్చినట్టుగానే నువ్వు నరకం అనుభవిస్తావు. (ఆ నరకం యొక్క తత్వం తరువాత విచారిద్దాం) దానికూడా మందు కావలసి వస్తుంది. అది నువ్వే తీసుకోవచ్చును. లేదా తెలిసిన వాళ్ళు నీ కా మందివ్వ వచ్చును. నీలో ఆ లైఫ్ ఫోర్స్ - ఆ జరరాగ్ని లేకపోతే నువ్వెందుకు పనికొస్తావు?”

“ఇక ఒక్క క్షణం మనవాళ్ళు చెప్పే నరకాన్ని గురించి ఆలోచిద్దాం. మనవాళ్ళు చెప్పే నరకం ఖయిదు మోస్తరుగా వుంది. నువ్వు అరగని పదార్థాలు తిని కడుపు నెప్పితో బాధపడుతున్న వాడల్లే లేవు. దొంగతనం చేసి విచారింపబడి ఖయిదు అనుభవిస్తున్న వాడల్లే వున్నావు. ఒక్క టాలోచించు. ఈ జైళ్లు ఏ క్షణం పోయినా పోవచ్చును. అది శాశ్వత సంస్థకాదు. మనం పెట్టుకున్నది. మనం తీసేశేది. ఈ కడుపులో నెప్పి? ఇది శాశ్వతం. డాక్టరు శాశ్వతం. మందు శాశ్వతం. పైగా మనిషినిపట్టి రోగం. రోగినిపట్టి మందు. డాక్టరు నామమాత్రం. వరుసగా నూరుమంది దొంగలను తీసుకురా. అందరూ ఒక్కొక్క రూపాయి దొంగతనం చేసినవాళ్ళనుకో మాటవరసకు. నీకు న్యాయం ఏ మాత్రమైనా తెలిసుంటే అందరికీ ఒకటే శిక్ష ఇస్తావా? ఎప్పుడూ ఇవ్వవు. తలకొక పది జామకాయలచొప్పున ఒక వందమందికివ్వ. అందరికీ కడుపునొప్పి వస్తుందా? రాదు. అరిగించుకునేశక్తి వున్నవాడూ పది జామకాయలు తీసుకున్నందుకు ఎందుకు శిక్షపడాలి? నేను అరగని పదార్థమే తిన్నాననుకో. ప్రకృతి నాకు కడుపునెప్పి ఇవ్వటం సహజంకాని, దొంగలుపడ్డ ఆరు నెలలకు కుక్కలు మొరిగినట్టు, తిన్న యాభై సంవత్సరాలకు నేను

చచ్చి, యమధర్మరాజు దగ్గర నన్ను విచారించి “అబ్బాయి, మా చిత్రగుప్తుడి లెక్క ప్రకారం నువ్వు యాభై సంవత్సరాల ఆరునెల్ల పదిరోజుల కింద వుదయం నాలుగు ఘడియలవేళ పది జామకాయలు తిన్నావుట. అట్లా నరకంలోకివెళ్ళు. కాస్త కడుపునెప్పి అనుభవించిరా!” అంటే! నాకు కావలిసింది డాక్టరు! ఆసుపత్రి!”

“మనవాళ్ళు చెప్పే నరకం మీ ఆసుపత్రేనేమో?”

“అట్లా అయితే ఆ రోగాలు నయం చేసే పంపిణి వుండవలసినట్టు వుండక మన ఆసుపత్రుల్లో వున్నట్టే వుందన్నమాట. ఆ డాక్టర్లు మన డాక్టర్లకంటే రెండాకులెక్కువ చదివినవాళ్ళన్న మాట!... అటువంటి ఆసుపత్రిలోకి పొయ్యేకన్న రోగమే అనుభవిస్తాను. నాకు మందిచ్చే డాక్టరుకు నన్ను చూస్తే జాలిలేకపోతే, నేను పడుతున్న బాధయందు సానుభూతి లేకపోతే నాకు రోగం నయం కానక్కరలేదు.”

నేను కొంత కంగారుపడ్డాను. సూరి కడుపునెప్పి నొకదాన్ని లాక్కొచ్చి మాట్లాడే మాటలన్నీ ఆముదం కంపు జేశాడు.

“ఆకలయితే అన్నం తినటానికీ, నువ్వు చెప్పే పుణ్య పాపాలకీ నువ్వనుకున్నంత సంబంధం లేదేమో?” అన్నాను.

“మళ్ళీ జాగ్రత్తగా విను! మట్టిబుర్ర! నీలో జరరాగ్ని వున్నట్టుగానే లైఫ్ ఫోర్స్ - తెలుగు తెలీదు! జీవశక్తి అందాం - కూడా ఉంది. ఎమీబా దగ్గర నించీ రకరకాలు జీవకోట్లన్నీ చూస్తూ వస్తే ఈ జీవశక్తి మనిషిలో ఎక్కువగా వుంది. రేపు మనిషిలో వున్న జీవశక్తి కంటే ఎక్కువ శక్తి గల కొత్త ప్రాణి ప్రపంచంలోకి రావచ్చును. వాణ్ణి సూపర్ మాన్ అను, దేవతను వాడిభావాన్ని దేవత్వం అను. మొత్తానికి ఈ ఆది మానవుడి ఛాయలు అప్పుడప్పుడూ కనిపించక పోవటంలేదు. నీకన్న తక్కువ లైఫ్ ఫోర్సుల జంతువుయొక్క మంచిచెడ్డలు నాకెట్లా చాలవో, నువ్వు ప్రపంచంలో అడుగుపెట్టగానే ఇతర ప్రాణికోటిని నీ లైఫ్ ఫోర్సుతో ఎట్లా పక్కకు నెట్టేశావో, అట్లాగే రాబొయ్యే సూపర్ మాన్ నిన్ను అట్లా నెట్టేస్తాడు. నువ్వు అసంభవమనుకుంటున్న పనులన్నీ చేస్తాడు. ప్రపంచంలో అందరూ సుఖంగా బతకదగినన్ని పదార్థాలున్నా కూడా కొందరు మాడిచస్తుంటే వాళ్ళకు భోజన సదుపాయం చెయ్యలేక గుడ్లు పెట్టుకు చూస్తున్నావు. రాబొయ్యే వాడికది చాలా సులభం. ప్రపంచం యావత్తూ ఒక్కటే సంస్థ చెయ్యగల శక్తి వాడికుంటుంది, వాడిలోనూ చెడు వుంటుంది. ఎట్లా వుంటుందో వాడిబోటివాళ్ళు చెప్పవలసిందే. నీలో చెడు నీకన్న తక్కువ లైఫ్ ఫోర్స్ గల జంతువులకేం తెలుస్తుంది. వాణ్ణి చూడగానే నీ ఒక దేవుడి ధియరీ మర్చిపోయి వాడికాళ్ళమీద పడతావు. ఇప్పుడు వాడిఛాయల కాళ్ళమీద పడుతూనే ఉన్నావు!

“ఇక తిన్నది అరక్కపోవటం విషయం మాట్లాడదాం. నీకాకలిగా వున్నప్పుడు తినదగిన దానికన్న ఎక్కువ తింటూ వస్తే నీలో వున్న జరరాగ్ని చచ్చి, మాంద్యం

ఏర్పడుతుంది. బ్రాహ్మణుల సంగతి ఏమయింది చెప్పు! ఒకప్పుడు వాళ్ళలో ఈ జీవశక్తి వుండదగినంత వుండే వుండాలి. అప్పుడు వాళ్ళు తమ చేతిలో వున్న కర్మయోగాన్ని పట్టుకు యేడవక, లక్షమందిలో ఒకడికి కూడా అందని జ్ఞానయోగం కోసం పోయినారు. ఆ మితిమీరిన తిండితో జీవశక్తి మందగించి పోయింది. తద్దినాలు పెట్టించే దేవతాస్వరూప బ్రాహ్మణుడి మొహం చూస్తే నీకు జరరాగ్ని మందగించిన లక్షణాలే కనపడతై; నాకు జీవశక్తి మందగించిన చిహ్నములు కూడా కనపడతై. ఈ కాలపు బ్రాహ్మణుడు కర్మ చెయ్యలేడు. ఆకలి లేనివాడికి యే పదార్థం రుచించనట్టు ఈ బ్రాహ్మడికి ప్రతిపనీ తప్పుగా కనపడుతుంది. మడికట్టుకుని వస్తుంటే కాస్త పోగు కాలికింద పడగానే వెళ్ళి మళ్ళీ స్నానం చేసి వస్తాడు. తనలో జీవశక్తి చచ్చిపోయింది కనుక, తన ఆటలు సాగుతున్నాయ్ కనక ఇంకా జీవశక్తి చావని ఇతర కులాలవాళ్ళను ఏ పనీ చెయ్యవద్దంటాడు - ఆకలి కానివాడు మాడుతున్న వాణ్ణి అన్నం తిననివ్వక పక్కనచేరి అన్నంలో మట్టిగడ్డలు చూపించి అన్నం పారెయ్యమన్నట్టు! ఇతరులు చేసే కర్మకు తనెలా బాధ్యుడో! తన శాస్త్ర ప్రకారమే చూసినా!

“ఇక రోడ్ పక్కన కూర్చుని దీనంగా చెప్పులుకుట్టే వాడిగతి చూడు. వాడి మొహంలో ఆకలి తీరే అన్నం తిననివాడి లక్షణాలున్నై పాపం, మానవుడు నిర్మించిన యాభై అంతస్తుల మేడలో, డైబ్లె మైళ్ళ వేగంతో పొయ్యే రైళ్ళలో, కార్లలో, గంటకు మూడొందల మైళ్లు విమానాల్లో, వేదాంత గ్రంథాల్లో దాన్లో, దీన్లో, వాడికేం భాగం వుంది? వాడిలో జీవశక్తిని చూస్తే యెవరి గౌరవం లేదూ? వాడి మొహాన మన పాదధూళేనా. వాడి ఆకలిని సారాయితోనూ, కల్లుతోనూ తృప్తిపరిచి, యే కొలువులో జరిగినపుడు వేటలు నరికి సంతోషించవలసిందేనా? వాడా స్థితిలో వుండటానికి సమ్మతిస్తే బాగానే వుండును. అలా జరుగుతున్నదా? అన్నం తిననివ్వమన్నామా అని అంటే ఏం లాభం, కంచం కూడా ముట్టుకోనివ్వకుండా వాణ్ణి నీకు ఆరడుగుల దూరంలో పోనివ్వవు! వాడిలో లైఫ్ ఫోర్స్ ఇంకా ఎలా చంపాలి?”

సూరి వుద్రేకం పట్టలేక లేచి అటూ ఇటూ పచార్లు చెయ్యటం మొదలు పెట్టాడు. వాడి మొహం క్రోధంతో భయంకరమైపోయింది.

“మై గాడ్! సనాతన మతం అన్నవాడినల్లా జైలులో పారెయ్యి! ఒక్క సంవత్సరం లోపల ఈ హరిజనుల్లో నుంచి సూపర్ మాన్ రాకపోతే నా పేరు సూరికాదు! బంగారం కావాలంటే పాడుపడ్డగనులే మళ్ళీ మళ్ళీ వెతికితే ఏం ప్రయోజనం? కొత్తచోట వెతుకు. వాళ్ళ పాసిబిలిటీస్ పరీక్షించిన వాడేడి? ఈసారి గాంధీ వాళ్ళలో వుడితే ఆశ్చర్యం ఏముంది?”

మొదటి ముద్రణ : ఆంధ్రభూమి, భాద్రపదం 1934